

شیخ سلمان بن فہد العودہ  
مترجم: محمد اسلم مداین

فقہ و اجتہاد  
قطعہ نمبر ۲

## اجتہاد کا حق دار کون؟

### ۳) فقہا کے اختلافات کو شریعت سمجھ کرنی نفسہ جنت سمجھنا

یہ سوچ نہایت خطرناک ہے اور موجودہ دور میں لوگوں کی اکثریت اس فقہ کا شکار ہو رہی ہے۔ جاہل اور علم شریعت سے بے بہرہ لوگوں کی اکثریت یہ اعتقاد رکھتی ہے کہ مسائل میں ائمہ کا اختلاف فی نفسہ جنت ہے۔ وہ سمجھتے ہیں کہ کسی مسئلہ کے متعلق چند اقوال کا پایا جانا اس بات کی دلیل ہے کہ لوگ جس قول پر چاہیں، عمل کریں۔ صورت حال یہ ہے کہ جس مسئلہ میں دو قول ہوں، ایک تحریم کا اور ایک جواز کا تو لوگ جواز کے قول پر عمل کرتے ہیں۔ اگر پوچھا جائے کہ تم نے قولِ حرمت کو چھوڑ کر جواز کا قول کیوں اختیار کیا؟ تو ان کا جواب ہوتا ہے کہ اس میں اہل علم کے دو قول ہیں، جس پر مرضی عمل کرو..... گویا ان کی نظر میں اختلاف فی ذاتہ جنت اور شریعت کا مأخذ ہے !!

چند مخصوص طبقات فکر نے آج پوری امت کو اس آزمائش میں بٹلا کر دیا ہے۔ یہ لوگ مسلمانوں کو باحیت پسندی کا درس دے رہے ہیں اور ان کو یہ باور کرتے ہیں کہ محض کسی مسئلہ میں اختلاف کا وجود مسلمان کو یہ جواز مہیا کرتا ہے کہ وہ اپنی رغبت، ہواۓ نفس اور مزاج کے مطابق جس قول کو مرضی اختیار کر لے اور بغیر کسی شرعی دلیل کے وہ یہ سمجھتے ہیں کہ صرف اختلاف کا پایا جانا ہی اباحت کی دلیل ہے۔ یہ لوگ عموماً کہتے ہیں کہ

بھائی ایک اختلافی مسئلہ کے بارے میں لوگوں پر رخصی اور تنقید کیوں کرتے ہو؟

اگر کوئی کسی مسئلہ کے متعلق اختلاف رائے رکھتا ہے تو اس سے جھگڑا کیوں کرتے ہو؟

امام خطابی اور امام شاطبی نے ایسے لوگوں کی باتوں کا سختی سے انکار کیا ہے اور انہیں شدید تنقید کا نشانہ بنایا ہے۔ اختلاف کی صورت میں یہ لوگ نہ تو قرآن و حدیث کی کسی نص پر اعتماد

کرتے ہیں اور نہ ہی اس عالم کے خلاف جس کی یہ تقلید کرتے ہیں کوئی بات سننا گوارا کرتے ہیں۔

◎ اگر کوئی شخص یہ کہتا ہے کہ ”چونکہ اس مسئلہ میں اختلاف ہے، لہذا میں آپ کی بات درخور اعتنا نہیں سمجھتا۔“ تو اس سے پوچھا جائے کہ پھر تم کس کی بات درخور اعتنا سمجھتے ہیں؟ اگر وہ کہتا ہے کہ ”وہ اس مسئلہ پر خود تحقیق کرے گا۔ اس مسئلہ کو کتابوں سے تلاش کرے گا۔ آخر جس قول کو کتاب و سنت کے زیادہ قریب پائے گا، اس پر عمل کرے گا۔“ تو ہم اس کی یہ بات قبول کرتے ہیں، بشرطیکہ وہ اپنے اس قول میں متفردة نہ ہو، بلکہ ایسا قول اختیار کرے جسے سلف میں سے بعض نے اختیار کیا ہوا اور اس کی نیت (جس سے اللہ خوب واقف ہے) حق کی تلاش ہو، محض ہواۓ نفس کی تکمیل نہ ہو۔

◎ اگر کوئی آدمی یہ کہے کہ میں فلاں آدمی کی بات نہیں مانتا۔ جب ہم اس سے یہ پوچھیں: پھر کس کی مانتا ہے؟ وہ ہمیں جواب دے کہ فلاں عالم پر اعتناد کرتا ہوں اور اس مسئلہ میں اس کی پیروی کروں گا تو ہم اس کے اس طرزِ عمل کو تسلیم کرتے ہیں اور اس میں کوئی حرج نہیں سمجھتے، بشرطیکہ وہ عامی آدمی ہو اور اس کا تعلق اہل تحقیق اور طلبہ علم سے نہ ہو۔ جب ایک عامی

☆ فتویٰ دینے کے آداب میں سے یہ ہے کہ مفتی پیش آمدہ مسئلہ کے بارے میں اپنی رائے دینے پر ہی اکتفا نہ کرے اور نہ ہی لوگوں سے یہ توقع رکھے کہ اس کی رائے کی بنابر ہی اس مسئلہ کو حل کر دیا جائے بلکہ مفتی کے لئے ضروری ہے کہ وہ اپنی شرعی دلیل بھی پیش کرے، جہاں سے وہ پیش آمدہ مسئلہ میں استنباط کر رہا ہے۔ یہی بات امام ابوحنیفہ نے بھی فرمائی ہے کہ ”میری دلیل کو جانے بغیر میرے قول پر فتویٰ دینا کسی کو جائز نہیں“ کیونکہ ایک امتی کیلئے جنت کی حیثیت رکھنے والی چیز صرف کتاب و سنت ہے، اور ایک عالم کا کام صرف اتنا ہے کہ وہ اس دلیل کی نشاندہی کر دیتا ہے۔ امام شافعی کا قول ہے کہ علماء قطبی ستارہ ہیں، منزل نہیں۔ جس طرح قطبی ستارہ مسافر کو بیت اللہ کی طرف رہنمائی کرتا ہے، خود مطلوب نہیں ہوتا، ایسے ہی عالم دین کتاب و سنت میں موجود دلیل کی نشاندہی کرتا ہے، خود اپنے قول کو شرعی دلیل نہیں فراہدیتا کیونکہ کسی عالم کا بلا دلیل ذاتی موقف کسی امتی کیلئے شرعی حیثیت نہیں رکھتا بلکہ ایسا کرنا انہیں قرآن کی رو سے احbar و رہبان بنالیتا ہے۔

اسضمون کی گذشتہ قسط (شائع شدہ اپریل ۲۰۰۵ء) میں مقالہ نگار نے اسی لئے کہا تھا کہ اگر سوال پوچھنے والا مفتی سے دلیل کا تقاضا کر کے اس پر مباحثہ بھی کرے تو اس میں کوئی حرج نہیں۔ اسی نکتہ سے تقلید و عدم تقلید کا فرق ہو جاتا ہے۔ بلا دلیل کسی کی بات ماننا تقلید ہے اور دلیل شرعی کے ساتھ ماننا تقدیم ہیں۔ فتویٰ دینے والے کو یہ آداب محوڑ رکھنا چاہئیں۔ حسن مدفنی باقی الگلے صفحہ پر

## اجتہاد کا حق دار کون؟

آدمی کسی عالم کے علم و دین پر مکمل اعتماد کرتے ہوئے رخصت و عزیمت، آسانی اور مشکل ہر دو صورتوں میں اس کی پیروی کرتا ہے تو ان شاء اللہ اس میں کوئی حرج نہیں ہوگا۔

لیکن اگر آپ یہ سمجھیں کہ آپ شرعی لحاظ سے اس بات کے مجاز ہیں کہ اپنے مزاج، خواہش اور مرضی کے مطابق جس قول کو چاہیں اختیار کر لیں، مھن اس دلیل کی بنیاد پر کہ یہ مسئلہ اختلافی ہے تو یہ روایہ سراسر غلط ہے، اس طرح اگر دین میں اتنی لپک پیدا ہو جائے کہ اس کو اپنی مرضی کے مطابق جیسے چاہا ڈھال لیا تو آپ ہی بتائیں کہ پھر شریعت کا کیا کردار باقی رہ جائے گا اور کیا مذہب مغض اضحوکہ (لطیفہ) اور بازی پچھے اطفال بن کر نہ رہ جائے گا؟  
ہم تو اتنا جانتے ہیں کہ اللہ تبارک و تعالیٰ نے نزاع اور اختلاف کے وقت کتاب و سنت

کی طرف رجوع کرنے کا حکم دیا ہے، قرآن میں ہے:

﴿فَإِنْ تَنَازَّ عَتُّمْ فِيْ شَيْءٍ فَرُدُّوهُ إِلَى اللَّهِ وَالرَّسُولِ﴾ (النساء: ٥٩)

”پھر اگر تمہارے درمیان کسی معاٹے میں نزاع ہو جائے تو اسے اللہ اور اس کے رسول ﷺ کی طرف پھیر دو۔“

اللہ کا حکم یہ نہیں ہے کہ نزاع کی صورت میں ہر کوئی جس بات کو چاہے اختیار کر لے بلکہ حکم یہ ہے کہ ہم اس اختلاف اور نزاع کا رخ اللہ اور اس کے رسول کی طرف پھیر دیں۔ یعنی اسے کتاب اللہ اور سنت رسول ﷺ پر پیش کریں۔ یہ ہے معیار حق کو جانچنے کا اور کسوٹی حق کو ایسے ہی بعض مفتی حضرات کا یہ بھی معمول ہے کہ ان سے کسی مسئلہ کے بارے میں اسلام کا نقطہ نظر اور شرعی رہنمائی پوچھی جاتی ہے اور وہ جواب میں یوں کہتے ہیں کہ چونکہ ہم تو فقہ حنفی کے مقلد ہیں، اس لئے ہماری فقہ میں اس کا جواب یوں ہے، جبکہ ایک مجتهد تو کسی فقہ کا مقلد نہیں ہوتا بلکہ اس کے لئے ضروری ہے کہ وہ خود کتاب و سنت سے اجتہاد کر کے اپنے دلائل کی بنابر اس مسئلہ کا شرعی حل بتائے۔ وہ نہ خود اس کی زحمت گوارا کرتا ہے اور نہ ہی سوال کرنے والے کو اسلامی نقطہ نظر پیش کرتا ہے، بلکہ اس کے سوال کے عکس اسے ایک فتحی رائے کی پابندی اختیار کرنے کی ترغیب دیتا ہے۔

یہ پابندی بعض صورتوں میں اس قدر معیوب ہو جاتی ہے جب قرآن و سنت میں تو کسی مسئلہ کے بارے میں واضح دلیل موجود ہو، لیکن متعلقہ فقہ میں اس کی بظاہری ثابت پائی جائے۔ اس وقت وہ اس فقہ کے امام کے قول کو جس میں ان کے اقوال کو بغیر دلائل کے لینے کی ممانعت کی گئی ہے، نظر انداز کر کے ان کی تلقیہ پر ہی اصرار کرتا جاتا ہے۔ یہ تمام امور افراد و تفريطی کی قبل سے ہیں اور مفتی کے منصب افたکے شایان شان نہیں۔

پر کھنے کی!! اب کون لوگ اس معیار کو قبول کرتے ہیں اور کون اس سے انحراف کرتے ہیں، اس کی صراحت اللہ نے اپنے اس قول میں فرمائی ہے :

**﴿فَإِنْ تَنَازَّ عَنْمَ فِي شَيْءٍ فَرِدُواهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ﴾** (النساء: ۵۹)

”پھر اگر کسی معاملہ پر تمہارے درمیان جھگڑا ہو جائے تو اگر تم اللہ اور یوم آخرت پر ایمان رکھتے ہو تو اس کو اللہ اور اس کے رسول ﷺ کی طرف پھیر دو۔“ بتایا کہ اختلاف اور جھگڑا کو اللہ اور اس کے رسول اللہ ﷺ کی عدالت میں پیش کرنا یہ معیار ہے ان لوگوں کا جن کا اللہ اور یوم آخرت پر ایمان ہے اور جو لوگ اللہ اور اس کے رسول کو چھوڑ کر غیروں کو اپنا معیار قرار دیتے ہیں، گویا ان کا اللہ اور یوم آخرت پر ایمان ہی نہیں ہے۔ اس کی وضاحت ایک دوسری جگہ یوں کی:

**﴿أَلَمْ تَرَ إِلَى الَّذِينَ يَزْعُمُونَ أَنَّهُمْ آمَنُوا بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ يُرِيدُونَ أَنْ يَتَحَكَّمُوا إِلَى الطَّاغُوتِ وَقَدْ أُمِرُوا أَنْ يَكُفُرُوا بِهِ﴾**

”اے بنی اسرائیل! کیا آپ نے دیکھا نہیں ان لوگوں کو جو دعویٰ تو کرتے ہیں کہ ہم ایمان لائے ہیں اس کتاب پر جو تمہاری طرف نازل کی گئی ہے اور ان کتابوں پر جو تم سے پہلے نازل کی گئی ہیں مگر چاہتے یہ ہیں کہ اپنے معاملات کا فیصلہ کرنے کے لئے طاغوت کی طرف رجوع کریں حالانکہ انہیں طاغوت سے کفر کرنے کا حکم دیا گیا تھا۔“ (النساء: ۲۰)

ایک دوسری آیت میں اللہ تعالیٰ فرماتے ہیں :

**﴿وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِّنْهُمْ مُّعْرِضُونَ \* وَإِنْ يَكُنْ لَّهُمْ الْحُقُّ يَأْتُوا إِلَيْهِ مُذْعِنِينَ﴾** (النور: ۳۹، ۴۸)

”اور جب انہیں اللہ اور اس کے رسول ﷺ کی طرف بلایا جاتا ہے تاکہ رسول ﷺ ان کے درمیان فیصلہ کریں تو ان میں سے کچھ اعراض کرتے ہیں اور اگر حق ان کی موافقت میں ہو تو بڑے مطیع ہو کر چلے جاتے ہیں۔“

یعنی اگر کوئی حکم ان کی خواہش نفس کے مطابق ہو اور ان کے دل کو لگے تو اسے فوراً قبول کر لیتے ہیں، وگرنہ انکار کر دیتے ہیں اور جواز یہ پیش کرتے ہیں کہ ”یہ اختلافی مسئلہ ہے۔“

## الْإِنْتِهَاكُوكَمْ حَدَّاً كَمْ دَارَ كُونْ؟

۱۷۲

پھر طرہ یہ کہ دوسروں کو تشدید پسندی کا طعنہ دیتے ہیں کہ تم لوگوں پر سختی کرتے ہو۔ وغیرہ ہم نہ اختلاف کی نفی کرتے ہیں، نہ کسی خاص نقطہ نظر کی تردید ہمارا مقصد ہے بلکہ ہم یہ کہتے ہیں کہ اس ضابطہ خداوندی اور قانونِ الٰہی کو نظر اندازنا کیا جائے جو ہمیں بصورتِ نزاں اللہ اور اسکے رسول ﷺ کو فیصل بنانے کا پابند کرتا ہے۔ وہ ضابطہ اور قانون یہ فرمانِ الٰہی ہے:

﴿فَرَدُوا إِلَى اللَّهِ وَرَسُولِهِ﴾ (النساء: ۵۹)

”پس پھیر دو اپنے جھگڑوں کو اللہ اور اس کے رسول ﷺ کی طرف...“ یہ ہے ترازو اور کسوٹی حق و باطل کو جانچنے کی۔ رہا ہواے نفس کا ترازو تو شریعت ہرگز اس کو معیار بنانے کی اجازت نہیں دیتی، کیونکہ شریعت کا مقصد تو لوگوں کو خواہشِ نفسانی کی آہنی زنجیروں سے نکال کر شریعتِ الٰہی کا فرمانبردار بناتا ہے۔ فرمانِ الٰہی ہے:

﴿ثُمَّ جَعَلْنَا عَلَى شَرِيعَةٍ مِّنَ الْأَمْرِ فَاتَّبَعُهَا وَلَا تَتَّبَعُ أَهْوَاءَ الَّذِينَ لَا يَعْلَمُونَ \* إِنَّهُمْ لَنْ يُعْنِوا عَنْكَ مِنَ اللَّهِ شَيْئًا﴾ (الجاثیہ: ۱۸)

”پھر ہم نے آپ کے لئے دین کا طریقہ مقرر کیا۔ آپ بس اسی کی اتباع کیجئے اور ان لوگوں کی خواہشات کی اتباع نہ کیجئے جو علم نہیں رکھتے۔ یہ لوگ اللہ کے مقابلے میں آپ کے کچھ کام نہ آسکیں گے۔“ ایک اور جگہ فرمایا:

﴿وَأَنَّ حُكْمَ بَيْنِهِمْ بِمَا أَنْزَلَ اللَّهُ وَلَا تَتَّبَعُ أَهْوَاءَ هُمْ﴾ (المائدۃ: ۳۹)

”اے محمد! تم اللہ کے نازل کردہ قانون کے مطابق ان لوگوں کے معاملات کا فیصلہ کرو اور ان کی خواہشات کی پیروی نہ کرو۔“

کیونکہ جو کچھ اللہ نے نازل کیا ہے، وہ اور ہے اور ان کی خواہشات کا تقاضا کچھ اور ہے۔ آپ ﷺ سے یہ مطالبہ ہے کہ آپ اللہ کے احکامات کے مطابق فیصلہ کریں اور ان کی خواہشات کی طرف دھیان نہ دیں۔ ایک عایی آدمی جب کسی عالم کے پاس فتویٰ پوچھنے کی غرض سے آتا ہے تو اس وقت وہ خوب جانتا ہے کہ اس کا دل کیا چاہتا ہے؟ اسے اپنے دل کی بات کسی سے پوچھنے کی بھلا کیا ضرورت؟ وہ تو اس لئے آیا ہے کہ عالم دین سے اس مسئلہ کا حل اور رب العالمین اور سید المرسلینؐ کا فیصلہ دریافت کرے، نہ کہ اس لئے کہ اپنی ذاتی خواہش اوزوں کی بات پوچھئے۔ اب اگر مفتی صاحب اسے جواب دیں کہ اس مسئلہ میں دو قول ہیں: جو

## اجتهاد کا حق دار کون؟

مرضی اختیار کر لے۔ تو کون عقلمند ہے جو مفتی کے اس طرزِ عمل کو درست قرار دے گا؟ وہ تو آیا تھا اپنے رب اور پیغمبر ﷺ کا فیصلہ دریافت کرنے، نہ کہ اپنی خواہش نفس کی تسکین کرنے، لیکن مفتی صاحب نے اسے اسی دلدل میں دھکیل دیا جس سے وہ بچنا چاہتا تھا۔

یہ طرزِ عمل جسے بعض نام نہاد علمانے اختیار کر رکھا ہے، نہایت سُگین اور خطرناک معلوم ہوتا ہے۔ یہ طرزِ عمل جن مراحل کا نظر آغاز ثابت ہو گا، اگر ہم ان کو بھی ایک نظر دیکھ لیں تو صورت حال کی سُگینی صاف نظر آنے لگے گی۔ اب وہ مراحل بالترتیب ملاحظہ فرمائیے:

## پہلا مرحلہ

لوگ اختلاف کو شریعت کی حدود و قبود سے نکلنے کا ذریعہ بنالیں گے۔ کسی کو مسئلہ بتائیں گے تو وہ یہی کہے گا کہ ”اس میں اختلاف ہے۔“ اور قدیم کتب جن میں ہر مسئلہ کے متعلق شاذ، ضعیف بلکہ متروک اقوال تک مل سکتے ہیں، کوئی بھی امنیں ان پر عمل کرنے سے نہیں روک سکتے گا۔ اگر ہم چند متروک اقوال کا ذکر کریں جنہیں فقہا نے بیان کیا ہے تو یقیناً قاری کو تعجب ہو گا۔ میں بطور مثال ایک قول کا ذکر کرنا چاہوں گا: ایک روز دورانِ مطالعہ متقدیں میں سے ایک صاحب کا قول میری نظر سے گزرا۔ لکھا تھا کہ

”اگر آدمی کے ذمہ کسی کا قرض ہو اور اس کا ادا کرنا اس کے بس میں نہ ہو تو وہ اپنے آپ کو قرض خواہ کے سامنے بطور غلام کے پیش کرنا چاہے کہ وہ قرض کے بد لے میں اسے غلام بنا لے تو یہ جائز ہو گا۔“

اب آپ خود فیصلہ کریں کہ کیا کسی اور نے اس قول کی ابتداء کی ہے؟ کیا اس پر قرآن و سنت کی کوئی دلیل موجود ہے؟ اگر نہیں اور یقیناً نہیں تو پھر مانا پڑے گا کہ یہ قول شرعی اصولوں اور امت کے قطعی اور صریح اجماع کے خلاف ہے۔ لیکن اس کے باوجود آپ کو اس قسم کے اقوال ملیں گے۔ بعض اوقات یہ بھی ہوتا ہے کہ ایسے اقوال کی کوئی حقیقت نہیں ہوتی بلکہ دیے ہی کوئی قول کسی کی طرف منسوب کر دیا جاتا ہے یا اس سے غلط معنی سمجھ لیا جاتا ہے!!

اگر ہم اس قسم کے ضعیف، شاذ اور مرجوح اقوال جمع کرنے بیٹھ جائیں تو ہرگز ہم امنیں ختم نہیں کر سکتے۔ لیکن یہ اندیشہ ہے کہ ہم ان اختلافات کو جمع کرتے کرتے کہیں خود شریعت کی

## اجتہاد کا حق دار کون؟

حدود و قیود سے نہ نکلی جائیں۔ ان لوگوں کے طرزِ عمل کا پہلا مرحلہ یہ ہوتا ہے کہ بس ان اقوال کو مانا ہے جن پر علماء کا اجماع اور اتفاق ہو چکا ہے۔ رہے اختلافی مسائل تو ان میں ہر کسی کو اختیار ہے کہ وہ جس قول کو چاہے اپنالے۔ جو ہبھی یہ مرحلہ پایہ تکمیل کو پہنچتا ہے، بلکہ اس سے قبل ہی یہ لوگ دوسرے مرحلے کی طرف منتقل ہو جاتے ہیں۔

### دوسرा مرحلہ

دوسرा مرحلہ کیا ہے؟ یہی لوگ کل جو کہتے تھے کہ ہم بس اجماعی مسائل کو مانتے ہیں۔ اب دوسرے ہی مرحلے میں کہہ رہے ہیں کہ اجماع فی نفسہ مختلف فیہ ہے، لہذا ہم اس کو بھی نہیں مانتے۔ پھر یہاں کچھ علماء ایسے بھی ہیں جو اجماع کو جنت نہیں مانتے۔ وہ صرف ایک خاص قسم کے اجماع کو جنت قرار دیتے ہیں۔ علماء ظاہرہ کا یہی مذہب ہے، بلکہ بعض متاخرین اصولی تو مطلقاً اجماع کو جنت نہیں مانتے، حالانکہ اس پر ان کے پاس کوئی دلیل نہیں ہے۔

اگر آپ ان سے پوچھیں: یہ تضاد بیانی اور بوقلمونی کیوں؟ کیا کل تم اجماع کی طرف نہیں بلاتے تھے اور آج اس کا انکار کر رہے ہو؟ تو وہ کہیں گے: ہاں بات تو درست ہے لیکن کیا کریں، اجماع بھی تو مختلف فیہ ہے، لہذا اب ہمیں اختیار ہے کہ ہم ان تمام اقوال میں سے کسی کو بھی قبول نہ کریں۔ چونکہ اجماع بذاتِ خود مختلف فیہ ہے، لہذا ہم مجبور ہیں کہ جو چاہیں اختیار کریں اور اجماع کو بھی چھوڑ دیں۔

اس ثانی الذکر طرزِ عمل کے وجود کا امکان رہ نہیں کیا جاسکتا۔ خصوصاً جب یہ بات پایہ ثبوت کو پہنچ چکی ہے کہ لوگوں کی اکثریت سلف صالحین اور آج کے جدید علماء کے مابین کوئی تفریق نہیں کرتی۔ آج اگر کوئی جدید عالم اجماع سلف کی خلاف ورزی کرتا ہے تو یہ لوگ اس عالم کی رائے پر اجماع کو توڑ دیں گے۔ یہی وجہ ہے کہ یہ لوگ بعض متاخرین علماء جیسے شیخ محمد رشید رضا اور محمد شلتوت وغیرہ کی آراء کو اجماع کے خلاف جنت سمجھتے ہیں۔

اس میں شک نہیں کہ معاصرین علماء میں بعض یکتائے روزگار بھی ہیں جن کی آراء پختہ ہوتی ہیں۔ مثال کے طور پر محمد رشید رضا ہیں، لیکن ان کے ہاں ایسی آراء کی بھی کی نہیں کہ قرآن و سنت ان کا ساتھ نہیں دیتے۔ یہاں ان لوگوں کا جائزہ لینا مقصود نہیں بلکہ یہ بتانا مقصود ہے کہ

الجتها کا حق دار کون؟

عوام الناس علماء سلف، جن کے دور میں اجماع منعقد ہوا اور جدید علماء جو بعض اوقات ایسی رائے کا اظہار کر دیتے ہیں جو اجماع سے متفاصل ہوتی ہے، کے مابین کوئی فرق نہیں کرتے۔ میں آپ کے سامنے ایک مثال پیش کرتا ہوں۔ ایک نام نہاد جدید مفکر نے فتح المُنْعَم کے نام سے ایک کتاب لکھی، جس میں اس نے صحیح مسلم میں موجود بعض مسائل پر بحث کی ہے۔ وہ داڑھی کے مسئلے پر بحث کرتے ہوئے لکھتا ہے:

”مشرقي ممالک میں داڑھی منڈوانے کا عام رواج ہے، حتیٰ کہ دین دار لوگ بھی لوگوں کی تصحیح کے خوف سے غیروں کی تقلید کرنے پر مجبور ہیں کیونکہ ان کے عرف میں داڑھی منڈوانے کا عام رواج ہے۔ میں نے اس سلسلے میں انتہائی تحقیق کی ہے تاکہ داڑھی منڈوانے کا جواز تلاش کر سکوں تاکہ بعض افضل کے لئے اس حرام کام کو کرنے کی گنجائش نکل آئے جس کی حرمت پر سب کا اتفاق ہے۔“

لاحظہ فرمائیے اور بتائیے کہ تضاد کا یہ روایہ اگر منافقت نہیں تو پھر منافقت کس بلا کا نام ہے؟ ایک طرف تو وہ کہتا ہے کہ داڑھی منڈانا بالاتفاق حرام ہے۔ دوسری طرف وہ کہتا ہے کہ میں نے انتہائی تحقیق کی تاکہ داڑھی منڈانے کا جواز تلاش کروں اور جنہوں نے لوگوں کے ڈر سے اپنی داڑھیوں کو منڈا لیا ہے، انہیں دستاویز مہیا کروں جو ان کے اس عمل کو جائز ثابت کرے۔ اب صرف عقیدہ کے مسائل باقی رہ گئے ہیں، کوئی بعینہ نہیں کہ یہ لوگ ان مسائل میں بھی مر جھ، جہمیہ، قدریہ، خوارج اور معتزلہ جیسے گراہ فرقوں کے اختلاف کو داخل کر کے انہیں ماننے سے انکار کر دیں۔ اگر ایسا ہوا تو یقیناً دینِ محض بازیچہ اطفال اور گورکھ دھندا بن کر رہ جائے گا اور بس وہی چیز باقی رہ جائے گی جس کو بعض لوگ دین کی روح سے تعبیر کرتے ہیں۔ ان سے پوچھئے کہ دین کی روح سے تمہاری مراد کیا ہے اور کہاں ہے وجود اس روح کا؟

ان لوگوں کی بھی عجب شان ہے۔ بعض نے تو عقل و شعور اور اصول پسندی کو بالکل خیر باد کہہ دیا ہے۔ اگر ان سے کوئی کہے کہ میری رائے میں فلاں کام حرام ہے تو یہ بحث کہیں گے کہ دیکھو یہ لوگوں کو کافر قرار دیتا ہے۔ واه بجان اللہ!

اس نے تو اتنا کہا کہ ”میرے لئے خیال میں فلاں کام حرام ہے“، اور تم کہتے ہو کہ ”وہ اس مسئلے“

کو اسلام کا رکن اور مخالفین کو کافر اور دین سے خارج سمجھتا ہے۔ ”آختم نے یہ مطلب کہاں سے نکال لیا؟ کیا ایسی بات کہتے ہوئے تمہیں خدا کا خوف نہیں آتا؟ کیا لوگوں کے سامنے تمہیں اپنی رسولی کا بھی ڈرنہیں ہے کہ تم دوسروں کی طرف ایسی بات منسوب کرتے ہو، جو انہوں نے نہیں کی۔ پھر تمہارے پاس کوئی دلیل بھی نہیں جس سے تم اپنی بات کو صحیح ثابت کرسکو۔

حالانکہ یہ بات معلوم ہے کہ اگر کوئی شخص کسی کام کو حرام کہتا ہے تو اس کے مرتكب کو کافر تو درکنار بسا اوقات اس کو فاسق بھی نہیں سمجھا جاسکتا، کیونکہ ہو سکتا ہے کہ اس نے یہ کام کسی تاویل کی بنیاد پر کیا ہو۔ ممکن ہے ایک کام آپ کے نزدیک حرام ہو۔ لیکن کسی کے نزدیک وہ کام کسی دلیل شرعی کی بنیاد پر حلال بھی ہو سکتا ہے تو اس صورت اس کام کا مرتكب کافر تو دور کی بات، گناہ گار بھی نہیں ہو گا۔ پھر تم کسی کو یہ طعنہ کیوں دیتے ہو کہ وہ لوگوں کو کافر سمجھتا ہے اور اپنی رائے سے اختلاف کرنے والے کو دین سے خارج قرار دیتا ہے؟

آپ کو یہ چاہیے کہ آپ اس سے پوچھیں، وضاحت طلب کریں کہ بھائی حرام سے آپ کی مازاد ہے؟ اگر آپ ایسے نہیں کرتے تو پھر بتائیے شرعی اور با مقصد بات چیت اور بحث مباحثہ کا کیا مطلب؟ کہاں گیا وہ طریقہ بحث و نزاع جسے قرآن ‘احسن’ کے لفظ سے تعبیر کرتا ہے؟ آزادانہ ماحول میں گفتگو کا وہ اسلوب کہاں رہا جس کا ہم اکثر چرچا کرتے ہیں؟ اگر آپ ان سے کہیں کہ ”اللہ اور اس کے رسول ﷺ نے یوں فرمایا ہے تو ان کا جواب ہو گا:

”کیا آپ فلاں، فلاں سے زیادہ بڑے عالم ہیں، جوان کی مخالفت کر رہے ہیں؟ اگر ان سے کہو کہ اس مسئلہ کے متعلق اہل علم کا اختلاف ہے اور فلاں اور فلاں نے یہ کہا ہے تو گرگٹ کی طرح فوراً رنگ بدل لیں گے اور کہیں گے کہ تم تو جامد مقلدین میں سے ہو، صرف اقوال پر جمود اختیار کر لیا ہے اور ان پر لوگوں سے جھگڑا کرتے ہو۔“ دیکھا کتنا بڑا تضاد اور تناقض ہے ہماری باتوں اور قول و عمل میں، لیکن اس کے باوجود اس رسوا کن رو یہ پر ہمیں کبھی شرم محسوس نہیں ہوتی کہ جب ہم ایک طرف علم اور ائمہ کرام کی تقطیم کے نام پر ان کے اقوال کے پیچھے ہانپتے پھرتے ہیں اور اپنے مخالفین کو کفر و ارتکاد کے زہر آسودہ تیروں سے چھلنی کرتے ہیں تو

اجتہاد کا حق دار کون؟

دوسری طرف ہم آزادی فکر اور اجتہاد کے نام پر انہی اقوال کو رد کر دیتے ہیں اور انہیں پر کاہ کے برابر بھی حیثیت نہیں دیتے۔

یہ کیا ہے؟ کبھی منہ اٹھائے مشرق کی طرف چل پڑے تو کبھی مغرب کی طرف۔ کبھی آزادانہ ماحول میں کھلے بندوں گفتگو کی دعوت دیتے ہیں، لیکن کبھی تقیید کے حصار سے نکانا بہت بڑا گناہ سمجھتے ہیں۔ آخر کب تک ہم اس بے اعتدالی، بد نظمی اور الجھاو کی کیفیت سے دوچار رہیں گے؟

## ⑤ دین میں رخصتیں تلاش کرنا

اللہ کے متعلق بغیر علم کے بات کرنے کی پانچویں صورت، دین میں رخصتیں تلاش کرنا ہے۔ رخصت سے میری مراد وہ رخصت نہیں جس کو شریعت نے جائز قرار دیا ہے۔ جس طرح کہ مریض اور مسافر کے لئے روزہ کی رخصت ہے اور مسافر کے لئے نماز قصر کی رخصت ہے۔ ان رخصتوں پر عمل کرنے کو تو اللہ تعالیٰ پسند کرتا ہے، جیسا کہ صحیح حدیث میں پیغمبر علیہ السلام کا فرمان ہے:

إِنَّ اللَّهَ يُحِبُّ أَنْ تَؤْتُوا رِحْصَهُ كَمَا يُحِبُّ أَنْ تَوْتُوا عِزَائِمَهُ  
”اللَّهُ تَعَالَى عَزِيزٌ بِعَمَلِ كُلِّ كَوَافِرٍ“  
کرنے کو پسند کرتا ہے۔ (صحیح ابن حبان: ۳۲۳/۸، مجمع الکبیر: ۳۲۳/۱۱)

اللہ تعالیٰ کا فرمان ہے:

﴿هُوَ اجْبَأْكُمْ وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ (آل جمع: ۷۸)  
”اے ایمان والو! اللہ نے تمہیں برگزیدگی کے لئے چون لیا ہے اور تمہارے لئے دین میں کسی طرح کی تنگی نہیں رکھی۔“

دوسری جگہ فرمایا:

﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾ (آل بقرۃ: ۱۸۵)  
”اللہ تمہارے ساتھ نہی کرنا چاہتا ہے، سختی کرنا نہیں چاہتا۔“

اور نبی ﷺ کا فرمان ہے:

«یسروا ولا تُعسرو» (صحیح مسلم: ۱۷۳۲)

”آسانی کرو\* دین میں تنگی پیدا نہ کرو۔“

کسی طرح کی تنگی اور رکاوٹ اس دین میں نہیں ہے۔ یہ دین سب سے زیادہ سہل، سب سے زیادہ سبک اور سب سے زیادہ فکر و عمل کی وسعت رکھنے والا ہے۔ پیغمبر ﷺ کا فرمان ہے:

«بعثت بالحنفية السمححة» (مسند احمد)

”مجھے سیدھا، آسان اور نرم دین دے کر بھیجا گیا ہے۔“

اسلام ایک ایسا جامع اور عالمگیر مذہب ہے جو ہر دور میں گرد و پیش کے تمام حالات اور جدید تقاضوں سے پہنچنے کی صلاحیت رکھتا ہے۔ اس کا یہ مطلب نہیں کہ اسلام حالاتِ زمانہ کا پابند اور اس کے تابع ہے، بلکہ مطلب یہ ہے کہ اسلام دورِ جدید کے تمام تقاضوں کو پورا کر سکتا ہے اور ہر دور میں، ہر قسم کے حالات میں راہنمائی کا فریضہ انجام دے سکتا ہے۔

شریعتِ اسلامیہ کا ایک نمایاں وصف یہ ہے کہ شریعت کے جملہ احکام میں انسان کی فطرت، اس کے مزاج اور جبلت و طبیعت کو منظر رکھا گیا ہے۔ انسان چونکہ ضعیف پیدا کیا گیا ہے، اس لئے ہر جگہ احکامِ شریعت میں ہمیں نرمی، آسانی اور سہولت نظر آئے گی۔ حرمت کے بارے میں کسی عالم کا تختی کرنا اس کے وسعت علم کی دلیل نہیں ہے بلکہ حقیقی عالم وہ ہے جو دوسروں کی نسبت آسانی کے زیادہ قریب ہوتا ہے۔ چنانچہ سفیان ثوریؓ کا قول ہے:

إنما العلم أن تسمع بالرخصة من ثقة ، أما التشديد فيحسنه كل واحد

”ہمارے نزدیک ایک ثقہ عالم کا رخصت کا فتویٰ دینا اس کے علم کی دلیل ہے جہاں تک سخت فتویٰ کی بات ہے تو اسے ہر کوئی پسند کرتا ہے۔“ (التمهید از ابن عبد البر: ۱۳۷/۸)

بات ہو رہی تھی کہ دین اسلام سراپا آسانی ہے۔ یہ دین لوگوں کے لئے رخصت اور آسانی چاہتا ہے، انہیں مشکل میں ڈالنا نہیں چاہتا۔ لیکن سوال یہ پیدا ہوتا ہے کہ رخصت دینے کا مجاز کون ہوگا؟ کیا ہر شخص رخصت دینے کا روا دار ہو سکتا ہے؟ نہیں، ہرگز نہیں، رخصت دینے کا مجاز وہی شخص ہوگا جو شفہ اور پختہ کا رعایم ہے۔ جو جانتا ہے رخصت کا محل کیا ہے اور عزمیت کا کون سا، کہاں آسانی کو روک رکھا جائے گا اور کہاں تختی اور تنگی کو؟

ہر معاملہ میں سختی کرنا اور ہر چیز کو حرام قرار دینا، سفیان ثوریؓ کے بقول اس کو ہر ایک اچھا سمجھتا ہے، حالانکہ یہ کوئی درست آئندہ بات نہیں اور نہ ہی منع سلیم کا یہ تقاضا ہے کہ ہم ہر جدید چیز کے آگے کھڑے ہو جائیں اور اسے حرام اور منوع قرار دیں۔ حقیقی عالم وہ ہے جو ان تمام اشیاء کو بنظر غائر دیکھتا ہے، ان کی جزئیات کا جائزہ لیتا ہے پھر وہ اپنی علمی بصیرت سے یہ جان لیتا ہے کہ کس چیز کو قبول کرنا ہے اور کس کو رد کرنا ہے؟ چنانچہ جو چیز شریعت کے ان دامگی اور ناقابل تغیر اصول و ضوابط کے تحت قبل قبول ہوتی ہے، اسے قبول کرتا ہے اور جو قابل رد ہو اسے رد کر دیتا ہے۔

اللہ کا شکر ہے کہ اُس نے اس امت کے متعدد علماء کو اس فکر سلیم کے وافر حصہ سے نوازا ہے۔ میں یہ بات پھر دہراتا چاہتا ہوں کہ دین اسلام نہایت آسان، نرم اور سہل ہے۔ اس وقت میں تفصیل سے اس موضوع پر گفتگو نہیں کرنا چاہتا کیونکہ میں متعدد کافر نسوان اور پیغمبران میں تفصیل سے اس موضوع پر گفتگو کر چکا ہوں۔ لیکن میں یہ چاہتا ہوں کہ دین اسلام میں آسانی اور رخصت کے مسئلہ کو نہایت مضبوط اور مستحکم طور پر بیان کر دوں۔

یہ دین اسلام کے سہل ہونے کی دلیل ہے کہ اگر اللہ تعالیٰ نے حرام کی طرف کھلنے والے ایک دروازہ کو بند کیا ہے تو ساتھ ہی حلال کی طرف ایک راستہ کھول دیا ہے۔ نبی ﷺ کا یہ طریقہ تھا کہ اگر آپ سے کوئی مسئلہ پوچھا جاتا تو آپ ﷺ اس کی حرمت بیان کرتے اور ساتھ اس کا تبادل اور جائز راستہ بھی بتاتے۔ مثال کے طور بخاری و مسلم کی صحیح حدیث ہے کہ آپ ﷺ کے پاس خبر سے (خارج کی) عمدہ کھجور لائی گئی تو آپ ﷺ نے پوچھا: کیا خبر کی تمام کھجور یہی ایسی ہیں؟ جس پر ایک صحابی نے کہا: نہیں یا رسول اللہ ﷺ! ہم ردی کھجوروں کے دو یا تین صاع کے عوض عمدہ کھجوروں کا ایک صاع حاصل کرتے ہیں۔ تو آپ ﷺ نے فرمایا: ”افسوس! یہ تو سراسر سود ہے۔ مت کرو ایسے، بلکہ پہلے ردی کھجوروں کو روپیوں کے عوض نہ پکار پھر روپیوں سے عمدہ کھجور خرید لو۔“

دیکھئے! اگر رسول اللہ ﷺ نے ایک کام کو حرام نہ کھرا یا ہے تو ساتھ ہی اس کا تبادل بھی بتا دیا ہے۔ اس میں کوئی شک نہیں کہ ہمیں اقتصادی، انتظامی، سیاسی، علم انفس غرض ہر میدان

## ا جتھا کا حق دار کون؟

میں ایسے ماہرین علماء کی شدید ضرورت ہے جو ان علوم میں مہارت کے ساتھ ساتھ علوم شرعیہ سے بہرہ مند ہوں تاکہ وہ تمام جدید مسائل کو شریعت کے آئینہ میں دیکھ کر صحیح نتیجہ تک پہنچ سکیں۔ نیز شریعت کا عالم ان علوم کے ماہرین سبھی تعاون حاصل کر سکتا ہے۔ اس طرح اس کے لئے کسی امر کے متعلق صحیح رائے قائم کر کے درست نتیجہ تک پہنچنا نہایت آسان ہو جائے گا۔ الحمد للہ یہاں ایسے علمی اور تحقیقی ادارے کام کر رہے ہیں جو لمبا عرصہ سے اس میدان میں سرگرم ہیں، مثلاً ہیئتہ کبار العلماء اور مجمع الفقهی اور دیگر اسلامی ممالک میں بھی بہت سے تحقیقی ادارے اپنی خدمات انجام دے رہے ہیں۔ یہ تو ابتدا ہے، کبھی وقت آئے گا کہ یہ ادارے ان شاء اللہ اس میدان میں زبردست کردار ادا کریں گے۔

بہر حال ہم امید کرتے ہیں کہ یہ ادارے اس وقت تک اپنا کام جاری رکھیں گے جب تک کہ امت کی تمام مشکلات کتاب اللہ و سنت رسول اللہ ﷺ کی روشنی میں حل نہ ہو جائیں۔ میں نے کہا کہ ہمیں لوگوں پر سختی نہیں کرنی چاہیے۔ اس کا مطلب یہ ہے کہ ہم اس وقت تک انہیں کسی خاص مسلک کا پابند نہ کریں، جب تک کہ دلیل دوسرے مسلک کے پاس ہو۔ لیکن ہم یہ بھی نہیں کہتے کہ فلاں مسلک چھوڑ کر فلاں کو اختیار کرو کیونکہ وہ زیادہ سہل اور زیادہ آسان ہے کہ ہم کسی شخص کو ایک مذہب سے دوسرے مذہب کی طرف منتقل کر دیں، صرف اس بنیاد پر کہ دوسرے مذہب زیادہ آسان ہے حالانکہ کوئی ایسی شرعی دلیل نہیں ہے جو پہلے مذہب کو چھوڑ کر دوسرے کو اختیار کرنے پر دلالت کرے۔

ایک مرتبہ میں نے لوگوں کو دیکھا کہ ان کے پاس مالی وقف ہے۔ یوں سمجھتے کہ آپ ایک لاکھ روپیاں اور اسے وقف بنالیں۔ تو میں نے ان سے پوچھا کہ کس بنیاد پر تم نے مال کو وقف بنالیا ہے؟ انہوں نے جواب دیا کہ ہم نے تحقیق کی تو ہم نے پایا کہ امام احمدؓ کے شریعت نے امت مسلمہ کے کسی فرد کو کسی خاص مسلک یا کسی خاص عالم دین کے فتوے کا پابند نہیں بنایا بلکہ وہ کتاب و سنت کی نصوص پر عمل کرنے کا پابند ہے، لہذا اگر وہ کسی مسلمہ میں قرآن و حدیث کی دلیل کی بناء پر یا مذہب اور مسلک کی پابندی سے آزاد کسی بڑے عالم دین کا فتویٰ حاصل کر لینے کے بعد کسی خاص مسلک یا کسی خاص عالم دین کی رائے چھوڑ دیتا ہے تو شرعی طور پر اس میں کوئی حرج نہیں، کیونکہ اس کا یہ اختیار حق کے وصول کیلئے ہے، نہ کہ ختنی تلاش کر کے اپنے برے مقاصد کی تجھیں اس کے پیش نظر ہے۔ (مولانا شفیق مدینی)

مذہب میں وقف کرنے کا جواز ہے تو ہم نے مال کو وقف کر دیا۔ تو یہاں ہم ان سے یہ پوچھنے میں حق بجانب ہیں کہ کیا تم نے امام احمدؓ کی رائے کو دیکھنے کے بعد دوسری آراء کے بارے میں بھی تحقیق کی؟ کیا تم نے ان کے دلائل پر غور بھی کیا، یہاں تک کہ تمہیں یہ یقین ہو گیا کہ امام احمدؓ کی رائے واقعی حق ہے؟ اگر تو معاملہ ایسے ہی ہے تو پھر کوئی حرج نہیں لیکن اگر تم نے محض اس بنا پر اس رائے کو اختیار کر لیا کہ ایک عالم نے اس کے مطابق فتویٰ دیا ہے تو کسی بھی شرعی حکم کو اختیار کرنے کے لئے اس منع اور طریقہ کا رو درست قرار نہیں دیا جاسکتا۔

یہ تو تھی بحث ان رخصتوں کی جن کو شریعت نے جائز قرار دیا ہے، لیکن یہاں رخصتوں کی ایک اور قسم بھی ہے جنہیں آپؐ فقہا کی رخصتیں، کے نام سے تعبیر کر سکتے ہیں۔ ہر ملک میں آپؐ کو اس قسم کی رخصتیں اور آسانیاں مل جائیں گی۔ مثال کے طور پر ایک ملک میں ایک کام حلال ہے اور دوسرا حرام۔ تو جو حلال ہے، اسے اس ملک میں رخصت تصور کیا جائے گا۔ لیکن بعض دفعہ یہ ہوتا ہے کہ ایک ملک ایک مسئلہ کو حرام قرار دیتا ہے اور دوسرا ملک اسی مسئلہ کو مباح قرار دیتا ہے۔ چنانچہ بعض لوگ یوں کرتے ہیں کہ ایک مذہب کو پکڑا اور اس میں جتنی بھی رخصتیں، یعنی حلال امور ہیں انہیں اختیار کر لیتے ہیں اور جتنے بھی حرام امور ہیں انہیں چھوڑ دیتے ہیں۔ پھر دوسرے مذہب کو پکڑا، اس میں سے بھی حلال کام لے لئے اور حرام کو چھوڑ دیا۔

یقیناً یہ طرزِ عمل نہایت ہی خطرناک فتنوں کا نقطہ آغاز ثابت ہو گا۔ گویا اس طرح ایسی آراء کا ایک پلندہ تیار ہو جائے گا جن کے پیچھے نہ کوئی ضابطہ ہے نہ قانون۔ وہ صرف رخصتیں ہیں جن میں نہ نفس پر کوئی مشقت ہے نہ جسم کو کوئی تکلیف اور یہی چیز انسانی طبیعت کا تقاضا ہے، خصوصاً ان سوت اور ہڈھ حرام لوگوں کے لئے جو نہ کوئی کام کرنا چاہتے ہیں اور نہ اپنے آپ کو اللہ اور اس کے رسول ﷺ کے احکام کا تابع کرنا پسند کرتے ہیں۔ بلکہ خوفِ خدا سے عاری بعض لوگ اس حد تک آگے بڑھ گئے ہیں کہ وہ ایسی تصانیف لکھ رہے ہیں جو صرف بعض علماء کی پیدا کردہ رخصتوں پر مشتمل ہیں۔ یہ لوگ عوام الناس میں ان کتابوں کی نشر و اشاعت کر رہے ہیں تاکہ وہ شرعی امور میں تسلیل کا شکار ہو جائیں۔

## اجتہاد کا حق دار کون؟

حکایات

اس بارے میں مجھے وہ واقعہ بڑا اچھا لگا جسے امام نبیقیٰ وغیرہ نے اسماعیل القاضی کے حوالہ سے ذکر کیا ہے۔ وہ بیان کرتے ہیں کہ

”میں ایک دفعہ معتقد کے پاس حاضر ہوا جو بنو عباس کا ایک فرمائز و اگز را ہے، تو انہوں نے ایک کتاب میری طرف بڑھائی۔ میں نے دیکھا کہ اس میں علامہ کی لغزشوں اور تفرادات کو بع ان کے دلائل کے جمع کیا گیا تھا۔ میں نے کہا کہ اس کتاب کا مصنف کوئی زندیق ہو سکتا ہے۔ خلیفہ نے پوچھا: یہ کیوں؟ تو میں نے جواب دیا: یہ تمام باتیں صحیح نہیں ہیں، جس نے متعدد کے جواز کا فتویٰ دیا ہے، اس نے نشہ اور غنا کو جائز قرار نہیں دیا۔ اور پھر کون عالم ہے جس سے کوئی لغزش سرزد نہ ہوئی ہو؟ اور جس نے علامہ کی لغزشوں کو جمع کیا اور پھر انہیں اختیار کر لیا، اس کا دین چلا گیا۔ یہ سن کر خلیفہ معتقد نے اس کتاب کو جلانے کا حکم دے دیا۔“

(سیر اعلام النبیاء: ۱۳/۲۶۵)

یہ واقعہ سن کر مجھے ایک دوست نے کہا:

”جہاں تک میں سمجھتا ہوں، ہم اس قبیل کی کتابوں کو جلانے کے لئے معتقد کی آگ کے محتاج نہیں ہیں اور ایسا کرنا ضروری بھی نہیں ہے۔ ہمیں صرف امت کے رسانا ہوں اور مضبوط فہم و شعور کی ضرورت ہے جو ایسی آگ ہے کہ اس سے تمام کا تمام باطل جعل کر رکھ ہو جائے گا اور اللہ کے حکم سے ان شاء اللہ صرف کلامِ حق باقی رہے گا۔“

قصہ منحصر یہ کہ اہل علم نے ایسی رخصتیں تلاش کرنے والے شخص کے بارے میں سخت وعید سنائی ہے۔ چنانچہ سلیمان تبی فرماتے ہیں:

”اگر تو نے ہر عالم کی رخصت کو اختیار کر لیا تو سمجھ لو کہ تمام ترشیحہ میں جمع ہو گئی۔“

ابن عبد البر علامہ کی رخصتیں تلاش کرنے کی حرمت بیان کرتے ہوئے فرماتے ہیں:

”جہاں تک میں جانتا ہوں، اس کی حرمت کے بارے میں اہل علم کا کوئی اختلاف نہیں۔“

(الموافقات: ۲/۱۳۷)

ابن حزمؓ، امام باجیؓ، ابن صلاحؓ اور ان کے علاوہ دیگر علامہ بھی یہی فرماتے ہیں۔  
(الموافقات: ۲/۱۳۷، حاشیہ) بلکہ انہوں نے علامہ کا اجماع نقل کیا ہے کہ کسی مسلمان کے لئے یہ جائز نہیں ہے کہ وہ علامہ کی رخصتیں تلاش کرے اور اس قسم کے اقوال جمع کرے کہ فلاں نے

کہا: ”یہ جائز ہے“— فلاں نے کہا: ”یہ مباح ہے“ اور فلاں کہتا ہے کہ ”یہ کام حرمت کی حد کو نہیں پہنچتا، کم از کم کراہت کے زمرہ میں آتا ہے۔“ چنانچہ چار ائمہ ابن عبد البر، ابن حزم، امام باجی اور ابن صلاح نے یہ شہادت دی ہے کہ علاما کا اس بات پر اجماع ہے کہ اس طریقہ سے رخصتوں کو تلاش کرنا حرام ہے۔

امام اہل شام الاؤزاعی فرماتے ہیں:

”جس نے علماء کے تفرادات اور شذوذات کو اختیار کیا وہ شخص اسلام سے خارج ہے۔“

امام اوزاعی مزید فرماتے ہیں کہ (الموافقات: ۱۳۲/۳، حاشیہ)

”هم اہل عراق کے پانچ اقوال کو قبول نہیں کرتے۔ اسی طرح اہل مکہ کے پانچ اقوال کو قبول نہیں کرتے۔“

اور اس کے بعد اہل عراق اور اہل مکہ کے ان اقوال کا تذکرہ کیا ہے۔

بلکہ امام احمد تو یہاں تک فرماتے ہیں کہ

”جس شخص نے بنیز کے بارے میں اہل کوفہ کے قول پر عمل کیا (اہل کوفہ سے اہل عراق احتف مراد ہیں جو بنیز کے متعلق رخصت دیتے ہیں) اور سماع کے متعلق اہل مدینہ کے قول پر عمل کیا (کیونکہ بعض اہل مدینہ اس کی رخصت دیتے ہیں) اور متحد کے بارے میں اہل مکہ کے قول پر عمل کیا تو ایسا شخص فاسق ہے۔“

دیکھئے: اس شخص نے علماء کے اقوال سے باہر کوئی بات نہیں کہی، اس کے باوجود امام احمد ایسے شخص کو فاسق قرار دے رہے ہیں۔ امام اوزاعی نے امام احمد سے بھی سخت بات کہی ہے، وہ فرماتے ہیں:

”ایسا شخص کافر ہے، باوجود یہ کہ وہ علماء کے اقوال پر ہی عمل پیرا ہے۔“

امام ابن حزم فرماتے ہیں:

”یہاں کچھ لوگ ایسے ہیں جو دین و تقویٰ سے بالکل عاری ہیں۔ انہیں ہمیشہ ان اقوال کی تلاش رہتی ہے جو ان کی ہوا نفیس کے مطابق ہوں۔ وہ ہر عالم کی رخصت کو لے لیتے ہیں، یہ نہیں دیکھتے کہ قرآن و سنت کی نص کیا تقاضا کرتی ہے اور آیا یہ رخصت قرآن و سنت کے مطابق بھی ہے یا نہیں۔“ (الموافقات: ۱۳۷/۳)

## ایسی رخصتوں کی جستجو سے پیدا ہونے والے مضر اثرات

**① دین کی توبہ:** اگر صرف علامہ کی رخصتوں کو لے لیا جائے تو دین محسن ایک مذاق بن کر رہ جائے گا، جیسا کہ امام شاطبیؒ نے اس موضوع پر بڑی عمدہ بات ارشاد فرمائی ہے، لکھتے ہیں:  
 ”اس صورت میں دین ایک ایسا سیال ماؤڈ بن کر رہ جائے گا جس میں ذرا بھی انضباط اور ٹھہراؤ نہ ہو۔ یعنی وہ کوئی ایسی چیز نہیں رہے گا جس کی طرف رجوع کرنا اور اسے فیصل بنانا ممکن ہو سکے۔“

**② قرآن و سنت سے مر موانحراف:** رخصتوں کو تلاش کر کے انہیں کارگاہ عمل میں لانے کا لازمی نتیجہ کتاب و سنت سے انحراف کی صورت میں نہ کے گا، حالانکہ ہمیں یہ حکم دیا گیا ہے کہ ہم لوگوں سے کتاب و سنت کی طرف رجوع کرنے کا مطالبہ کریں نہ کہ فلاں، فلاں اور فلاں کے قول کی طرف اور یہ ایسا حکم ہے، جس کو قبول کرنا ہر مسلمان کیلئے واجب ہے۔ فرمان الہی ہے:  
 ﴿فَلَا وَرَبَّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بِيْنَهُمْ ثُمَّ لَا يَعِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾ (النساء: ۲۵)

”اے محمد، تمہارے رب کی قسم ای لوگ کبھی مومن نہیں ہو سکتے، جب تک کہ اپنے باہمی اختلافات میں یہ تم کو فیصلہ کرنے والا نہ مان لیں، پھر جو کچھ تم فیصلہ کرو اس کے خلاف اپنے دلوں میں کسی طرح کی تنگی اور کھلکھل محسوس نہ کریں بلکہ سر بر تسلیم کر لیں۔“ [جاری ہے]

## سالانہ خریداران محدث سے گزارش

سال ۲۰۰۵ء اور ۲۰۰۶ء کا زر سالانہ ختم ہونے پر محدث کے خریداروں کو بذریعہ پوسٹ کارڈ اطلاع دی گئی ہے لیکن بعض خریداران نے ابھی تک تجدید نہیں کروائی۔ ایسے خریدار جنہوں نے دسمبر ۲۰۰۳ء کے بعد زیر تعاون جمع نہیں کرایا، ان سے گزارش ہے کہ وہ جنوری ۲۰۰۶ء تک زر سالانہ بھیج کر تجدید کروائیں بصورت دیگر ان کے نام محدث کی ترسیل بند کر دی جائے گی۔ مزید برا آں جن خریداران کو دسمبر ۲۰۰۵ء سے مدت خریداری ختم ہونے کے پوسٹ کارڈ بھیجے گئے ہیں، وہ بھی پہلی فرصت میں ادا گئی فرمائیں۔ اگر خدا خواستہ آئندہ محدث کی خریداری جاری نہیں رکھنا چاہتے، تب بھی بذریعہ خط یا فون دفتر محدث میں اطلاع کریں۔

محمد اصغر (ثیجراں نامہ محدث)

(جنائزہ اللہ)